

प्रादेशिक समाचार
आकाशवाणी जयपुर-अजमेर

उपराष्ट्रपति जगदीप धनखड़ और उनकी पत्नी डॉ. सुदेश धनखड़ आज प्रदेश के दौरे पर रहेंगे। उनका नवगठित दूदू जिले में संत शिरोमणि धन्ना भगत की जन्मस्थली नोखा नदी चौरु पर पूजा अर्चना का कार्यक्रम है। उपराष्ट्रपति भाद्र पद शुक्ल अष्टमी मास मेला महोत्सव कार्यक्रम में भी भाग लेंगे।

प्रधानमंत्री नरेन्द्र मोदी ने विधि व्यवस्था से जुड़े विशेषज्ञों से ऐसी वैश्विक कानूनी प्रक्रिया तैयार करने का आह्वान किया है, जिसमें साइबर आतंकवाद और मनी लॉन्ड्रिंग जैसी गतिविधियों से निपटा जा सके। श्री मोदी आज नई दिल्ली में दो दिवसीय अंतर्राष्ट्रीय अधिवक्ता सम्मेलन के उद्घाटन सत्र को संबोधित कर रहे थे। इस अवसर पर प्रधानमंत्री ने कहा कि जब समस्या वैश्विक हो तो उनसे निपटने का तरीका भी वैश्विक होना चाहिए। श्री मोदी ने कहा कि कानूनी पेशेवरों के अनुभव ने स्वतंत्र भारत की नींव को मजबूत करने का काम किया। उन्होंने कहा कि कानूनी बिरादरी किसी भी देश के निर्माण में बहुत महत्वपूर्ण भूमिका निभाती है। यह पहला अवसर है जब बार काउंसिल ऑफ इंडिया द्वारा इस सम्मेलन का आयोजन किया जा रहा है। सम्मेलन का उद्देश्य राष्ट्रीय और अंतर्राष्ट्रीय महत्व के विभिन्न कानूनी विषयों पर सार्थक संवाद और चर्चा के लिए एक मंच के रूप में कार्य करना है। कार्यक्रम में केन्द्रीय कानून मंत्री अर्जुनराम मेघवाल ने भी शिरकत की।

प्रदेश की तीसरी वंदे भारत एक्सप्रेस कल उदयपुर से जयपुर के लिए रवाना होगी। प्रधानमंत्री नरेन्द्र मोदी वंदे भारत एक्सप्रेस को वर्चुअल माध्यम से हरी झंडी दिखाकर रवाना करेंगे। उदयपुर में आयोजित समारोह में सांसद अर्जुनलाल मीणा सहित कई जनप्रतिनिधि मौजूद रहेंगे। इससे पहले कल इस ट्रेन का उदयपुर से जयपुर के बीच सफलतापूर्वक ट्रायल रन किया गया। 25 सितम्बर से यह ट्रेन नियमित रूप से संचालित होगी।

कांग्रेस नेता राहुल गांधी आज जयपुर दौरे पर हैं। श्री गांधी आज सुबह जयपुर पहुंचे। वे मानसरोवर के शिप्रापथ पर बनने वाले प्रदेश कांग्रेस कमेटी के नए कार्यालय के शिलान्यास समारोह में भाग लेंगे। कांग्रेस अध्यक्ष मल्लिकार्जुन खड़गे भी इस कार्यक्रम में शामिल होंगे। शिलान्यास समारोह के बाद कांग्रेस कार्यकर्ताओं का एक सम्मेलन भी आयोजित होगा। इस सम्मेलन को पार्टी के दोनों वरिष्ठ नेता संबोधित करेंगे। सम्मेलन में मुख्यमंत्री अशोक गहलोत, पार्टी प्रदेश अध्यक्ष गोविंद सिंह डोटासरा समेत अन्य नेता उपस्थित रहेंगे। कांग्रेस ने इस सम्मेलन के लिए व्यापक तैयारियां की हैं। करीब 60 हजार कांग्रेस पदाधिकारियों को इस सम्मेलन में बुलाया गया है। इससे पहले श्री गांधी ने जयपुर के महारानी कॉलेज में स्कूटी वितरण कार्यक्रम में भाग लिया।

नागौर जिले के कुचेरा में राष्ट्रीय राजमार्ग 58 पर आज सड़क हादसे में तीन लोगों की मौत हो गयी। हादसे में एक युवक गंभीर रूप से घायल हो गया। ये हादसा दो ट्रेलरों की आमने-सामने की टक्कर से हुआ।

प्रदेश में पिछले 24 घंटों में कुछ स्थानों पर हल्की से मध्यम और कहीं-कहीं हल्की बारिश हुई। इनमें सबसे ज्यादा 8 सेंटीमीटर बरसात डबोक में रिकॉर्ड हुई। मौसम विभाग से मिली जानकारी के अनुसार चौथ का बरवाडा, केकड़ी, छोटी सादड़ी में 4-4 सेंटीमीटर बारिश दर्ज की गयी। भरतपुर में आज बरसात होने से मौसम खुशनुमा हो गया और लोगों को गर्मी से राहत मिली। विभाग ने आज दोपहर बाद जयपुर, दौसा, अलवर, भरतपुर, करौली, सवाईमाधोपुर, झुंझुनूं, सीकर, अजमेर, नागौर, भीलवाडा और चित्तौडगढ़ में हल्की वर्षा होने की संभावना जतायी है।

.....
ऑस्ट्रेलिया के खिलाफ कल पांच विकेट से जीत हासिल करने के बाद भारत क्रिकेट के तीनों प्रारूपों टेस्ट मैच, एकदिवसीय और टी-ट्वेंटी मैचों में नंबर एक रैंक पर पहुंच गया है। एकदिवसीय मैचों में भारत ने पाकिस्तान से जबकि टी-ट्वेंटी में इंग्लैंड से यह स्थान छीना है। टेस्ट मैच में भारत ऑस्ट्रेलिया को पीछे छोड़कर पहले नंबर पर आ गया है।

.....
प्रधानमंत्री कल आकाशवाणी के मन की बात कार्यक्रम में देश-विदेश के लोगों के साथ अपने विचार साझा करेंगे। यह इस मासिक रेडियो कार्यक्रम की 105वीं कड़ी होगी। कार्यक्रम आकाशवाणी और दूरदर्शन के समूचे नेटवर्क पर प्रसारित होगा। इस कार्यक्रम का सीधा प्रसारण आकाशवाणी, दूरदर्शन समाचार, प्रधानमंत्री कार्यालय तथा सूचना और प्रसारण मंत्रालय के यू-ट्यूब चैनलों पर भी किया जाएगा।

.....